

வணக்கம் - மாநில செய்திகள்

தலைப்புச் செய்திகள்

1. பிரதமர் திரு. நரேந்திர மோடி, மூன்று நாள் பயணமாக இன்று குஜராத் செல்கிறார்.
2. நாடாளுமன்ற பட்ஜெட் கூட்டத்தொடர் வரும் 28ஆம் தேதி தொடங்குகிறது.
3. நாட்டின் விளையாட்டு தலைநகரமாக சென்னை உருவெடுத்து வருவதாக மாநில அரசு தெரிவித்துள்ளது.
4. கடந்த ஐந்தாண்டுகளில் திமுக அரசு இளைஞர்களுக்கு போதிய வேலைவாய்ப்பை ஏற்படுத்த தவறிவிட்டதாக பிஜேபி குற்றம் சாட்டியுள்ளது.
5. மகளிர் பிரிமியர் லீக் கிரிக்கெட் போட்டியில், பெங்களூரு அணி 3 விக்ெட் வித்தியாசத்தில் மும்பை அணியை வென்றது.

>>>>>><<<<<<

பிரதமர் திரு. நரேந்திர மோடி, மூன்று நாள் பயணமாக இன்று குஜராத் செல்கிறார்.  
இன்று மாலை சோம்நாத் கோவிலுக்கு செல்லும் பிரதமர், அங்கு நடைபெறும் சோம்நாத் பெருமைமிகு திருவிழா உட்பட பல்வேறு நிகழ்ச்சிகளில் கலந்து கொள்கிறார்.  
சோம்நாத் கோவிலில் ட்ரோன் கண்காட்சியையும் அவர் பார்வையிடுகிறார்.  
சோம்நாத் ஆலயத்தை பாதுகாக்க, பல நூற்றாண்டுகளாக உயிர்நீத்த வீரர்களை கவுரவிக்கும் விதமாக நாளை நடைபெறவுள்ள சவுர்ய யாத்திரையில் பிரதமர் கலந்து கொள்கிறார்.  
பின்னர் ஆலயத்தில் நடைபெறும் வழிபாட்டில் பங்கேற்கும் அவர், பொதுக்கூட்டம் ஒன்றிலும் உரையாற்றவுள்ளார்.  
பின்னர், ராஜ்கோட், அஹமதாபாத், காந்திநகர் ஆகிய இடங்களில் நடைபெறும் வளர்ச்சித் திட்டங்கள் தொடக்க விழாவிலும் பிரதமர் பங்கேற்கிறார்

>>>>>><<<<<<

நாடாளுமன்ற பட்ஜெட் கூட்டத்தொடர் வரும் 28ஆம் தேதி தொடங்குகிறது.

இந்த தகவலை நாடாளுமன்ற விவகாரங்களுக்கான அமைச்சர் திரு. கிரண் ரிஜிஜு தமது சமூகவலைதளத்தில் தெரிவித்துள்ளார்.

இரண்டு கட்டங்களாக இந்த கூட்டத்தொடர் நடைபெறும் என்று அவர் கூறியுள்ளார்.

முதல்கட்ட கூட்டத்தொடர் 28ஆம் தேதி தொடங்கி பிப்பிரவரி 13ஆம் தேதி வரை நடைபெறும் என்றும், இரண்டாவது கட்ட கூட்டத்தொடர் மார்ச் 9ஆம் தேதி தொடங்கி ஏப்ரல் 2ஆம் தேதி வரை நடைபெறும் என்றும் அவர் தெரிவித்துள்ளார்

இந்த கூட்டத்தொடரில் ஆக்கபூர்வமான விவாதங்கள் நடைபெறும் என்று தாம் நம்புவதாகவும் அமைச்சர் கூறியுள்ளார்.

>>>>><<<<<<

வாக்காளர் பட்டியலில் பெயர் சேர்க்க மற்றும் திருத்தங்களை மேற்கொள்ள சென்னை உட்பட பல்வேறு மாவட்டங்களில் இன்றும் நாளையும் சிறப்பு முகாம்களுக்கு ஏற்பாடு செய்யப்பட்டுள்ளது.

சென்னையில் 4 ஆயிரத்து 79 வாக்குச்சாவடிகளில் இந்த முகாம்கள் நடைபெறவுள்ளன.

வாக்காளர் பட்டியலில் இடம்பெறாத 18 வயது நிரம்பிய தகுதியுடைய நபர்கள் இந்த முகாம்களில் படிவத்தைப் பெற்று, விண்ணப்பிக்கலாம் என்று அறிவிக்கப்பட்டுள்ளது.

முகவரி மாற்றம், ஏற்கனவே வெளியிடப்பட்ட வரைவு வாக்காளர் பட்டியலில் உள்ள பதிவுகளை திருத்தம் செய்யவும், வாக்காளர் புகைப்பட அடையாள அட்டையை மாற்றம் செய்யவும், உரிய படிவங்கள் மூலம் விண்ணப்பிக்கலாம் என்று தேர்தல் ஆணையம் கூறியுள்ளது.

>>>>><<<<<<

நாட்டின் விளையாட்டு தலைநகரமாக சென்னை உருவெடுத்து வருவதாக, துணை முதலமைச்சர் திரு. உதயநிதி ஸ்டாலின் தெரிவித்துள்ளார்.

சைக்கிள் விளையாட்டை ஊக்குவிக்கும் வகையில், சென்னையில் நேற்று, அரசு பள்ளிகளைச் சேர்ந்த மாணவ மாணவிகளுக்கு பந்தய சைக்கிள்களை வழங்கிப் பேசுகையில் அவர் இதனை தெரிவித்தார்.

விளையாட்டு வீரர்கள், சர்வதேச போட்டிகளில் கலந்து கொள்ளவும், வெளிநாடுகளுக்குச் சென்று பயிற்சி பெறவும், உயர்தரமான விளையாட்டு உபகரணங்களை வாங்கவும் மாநில அரசு

தமிழ்நாடு சாம்பியன் அறக்கட்டளையை உருவாக்கி, நிதியுதவி அளித்து வருவதாக அவர் கூறினார்

சர்வதேச மற்றும் தேசிய அளவிலான போட்டிகளில் வெற்றிபெற்ற விளையாட்டு வீரர் மற்றும் வீராங்கனைகளுக்கு உயரிய ஊக்கத்தொகையை வழங்கி மாநில அரசு கவுரவித்து வருவதாகவும் அவர் தெரிவித்தார்.

>>>>><<<<<<

தமிழகத்தில் கடந்த ஐந்தாண்டுகளில் திமுக அரசு இளைஞர்களுக்கு போதிய வேலைவாய்ப்பை ஏற்படுத்த தவறிவிட்டதாக பிஜேபி மாநிலத்தலைவர் திரு. நயினார் நாகேந்திரன் குற்றம் சாட்டியுள்ளார்.

திருப்பூரில் நேற்று நடைபெற்ற பொதுக்கூட்டத்தில் பேசிய அவர், மாநில அரசின் கடனை அதிகரித்தது தான் திமுக அரசின் சாதனை என்று கூறினார்.

புதிய பயிர்க்கடன் வழங்கப்படவில்லை என்றும், தேர்தல் வரவுள்ளது என்பதற்காக பொங்கல் பரிசாக 3 ஆயிரம் ரூபாயை மாநில அரசு வழங்குவதாகவும் அவர் தெரிவித்தார்.

திமுக தலைமையிலான கூட்டணியில் உள்ள காங்கிரஸ், விடுதலை சிறுத்தைகள் ஆகிய கட்சிகள் வேறு கூட்டணியில் இணைவதற்கு முயற்சிப்பதாகவும் திரு. நயினார் நாகேந்திரன் கூறினார்.

>>>>><<<<<<

தமிழக சட்டப்பேரவை தேர்தல் கூட்டணி தொடர்பாக, தேமுதிக தனது நிலைப்பாட்டை முடிவு செய்துள்ளதாகவும், உரிய நேரத்தில் அறிவிக்கப்படும் என்றும் அக்கட்சியின் பொதுச்செயலாளர் திருமதி. பிரேமலதா விஜயகாந்த் கூறியுள்ளார்.

கடலூரில் நேற்று நடைபெற்ற அக்கட்சியின் மாநாட்டில் பேசிய அவர், மாநிலத்தில் பிரதான கட்சிகள், கூட்டணி குறித்து தங்களது நிலைப்பாட்டை அறிவிக்காத நிலையில், தேமுதிக தற்போது அறிவிக்க அவசியம் ஏற்படவில்லை என்று கூறினார்.

சட்டப்பேரவை தேர்தலில் வெற்றிபெற வேண்டும் என்ற இலக்கோடு, தேமுதிக செயல்படும் என்றும் திருமதி. பிரேமலதா விஜயகாந்த் தெரிவித்தார்.

>>>>><<<<<<

பொங்கல் பண்டிகையை முன்னிட்டு, மேலும் சில சிறப்பு ரயில்களை தெற்கு ரயில்வே அறிவித்துள்ளது.

திருநெல்வேலி - மேட்டுப்பாளையம் இடையே இந்த ரயில்கள் இயக்கப்படும்.

திருநெல்வேலியிலிருந்து நாளை மறுநாள் இரவு மணி 11.45க்கு புறப்படும் சிறப்பு ரயில், மறுநாள் காலை மணி 7.40-க்கு மேட்டுப்பாளையம் சென்றடையும்,

மறுமார்க்கத்தில் மேட்டுப்பாளையத்திலிருந்து இம்மாதம் 13ஆம் தேதி இரவு மணி 7.45-க்கு புறப்படும் சிறப்பு ரயில், மறுநாள் காலை மணி 4.45-க்கு திருநெல்வேலி சென்றடையும் என்று அறிவிக்கப்பட்டுள்ளது.

போத்தனூர் - செங்கோட்டை இடையே சிறப்பு ரயில் இம்மாதம் 14ஆம் தேதியும், செங்கோட்டை - போத்தனூர் இடையே இம்மாதம் 15ஆம் தேதியும் சிறப்பு ரயில்கள் இயக்கப்படும் என்று அறிவிக்கப்பட்டுள்ளது.

>>>>>><<<<<<<<

தென்மேற்கு வங்கக்கடலில் நிலை கொண்டிருந்த ஆழ்ந்த காற்றழுத்த தாழ்வு மண்டலம், தற்போது வடமேற்கு திசையை நோக்கி நகர்ந்துள்ளது.

இது, காரைக்காலுக்கு தென்கிழக்கே 420 கிலோமீட்டர் தொலைவிலும். சென்னைக்கு தெற்கே 590 கிலோமீட்டர் தொலைவிலும் நிலை கொண்டுள்ளது.

இது, வடமேற்கு திசையில் நகர்ந்து நாளை திரிகோணமலை - யாழ்ப்பாணத்திற்கு இடையே வடஇலங்கை கடற்கரையை கடக்கக் கூடும் என்று வானிலை ஆய்வு மையம் தெரிவித்துள்ளது.

இதன் காரணமாக, இன்று தமிழகத்தில் அநேக இடங்களிலும், புதுச்சேரி மற்றும் காரைக்கால் பகுதிகளில் ஒருசில இடங்களிலும், இடிமின்னலுடன் கூடிய லேசானது முதல் மிதமான மழை பெய்யக்கூடும் என்று அறிவிக்கப்பட்டுள்ளது.

கடலோர தமிழகத்தில் ஓரிரு இடங்களில் பலத்த தரைக்காற்று வீசக்கூடும் என்றும் தெரிவிக்கப்பட்டுள்ளது.

திருவாரூர், நாகப்பட்டினம், மயிலாடுதுறை, கடலூர் மாவட்டங்களில் ஓரிரு இடங்களில் கன முதல் மிக கனமழையும், சென்னை, செங்கற்பட்டு, திருவள்ளூர், காஞ்சிபுரம், விழுப்புரம், கள்ளக்குறிச்சி, அரியலூர், தஞ்சாவூர், புதுக்கோட்டை மற்றும் ராமநாதபுரம் மாவட்டங்களில் ஓரிரு இடங்களில் கனமழை பெய்யக்கூடு என்று வானிலை ஆய்வு மையம் கூறியுள்ளது.

>>>>>><<<<<<<<

இருவரிச் செய்திகள்

ஈரானில் நடைபெறும் அரசுக்கு எதிரான போராட்டங்களை அமெரிக்கா உன்னிப்பாக கண்காணித்து வருவதாக அந்நாட்டு அதிபர் திரு. டோனல்ட் ட்ரம்ப் கூறியுள்ளார்.

>>>>><<<<<<

தைவானை கைப்பற்ற முயற்சிக்கும் சீனாவின் நடவடிக்கை, ஒரு போதும் வெற்றிபெறாது என்று தைவான் அதிபர் திரு. Lai Ching கூறியுள்ளார்.

>>>>><<<<<<

ஹிமாச்சலப்பிரதேசத்தில் நிகழ்ந்த பேருந்து விபத்தில் உயிரிழந்தவர்களின் குடும்பத்தினருக்கு பிரதமர் திரு. நரேந்திர மோடி ஆழ்ந்த இரங்கல் தெரிவித்துள்ளார்.

>>>>><<<<<<

ஹரியானா மாநிலம், சண்டிகரில் இணையதள குற்றங்களில் ஈடுபட்டதாக 3 பெண்களை காவல்துறையினர் கைது செய்துள்ளனர்.

>>>>><<<<<<

தமிழகத்தில் நேற்று வரை 84 லட்சத்து 77 ஆயிரத்து 462 குடும்பங்களுக்கு பொங்கல் பரிசுத் தொகுப்பு வழங்கப்பட்டுள்ளதாக மாநில அரசு தெரிவித்துள்ளது.

>>>>><<<<<<

தேசிய சாலை பாதுகாப்பு மாதத்தை முன்னிட்டு, சாலை பாதுகாப்பு விழிப்புணர்வு பேரணியை நேற்று திருவண்ணாமலையில் அமைச்சர் திரு. எ.வ. வேலு கொடியசைத்து தொடங்கி வைத்தார்.

>>>>><<<<<<

இந்திய தர நிர்ணய அமைவனத்தின் சார்பில் நகை வியாபாரிகளுக்கான விழிப்புணர்வு நிகழ்ச்சி நேற்று மதுரையில் நடைபெற்றது.

>>>>><<<<<<

தலைக்கவசம் அணிவதன் அவசியத்தை வலியுறுத்தி, திருவாரூரில் சக்கர வாகன விழிப்புணர்வு பேரணியை மாவட்ட ஆட்சியர் திரு. மோகனசந்திரன் நேற்று தொடங்கி வைத்தார்.

>>>>><<<<<<

திருப்பத்தூர் மாவட்டத்தில் மூன்றாம் பாலின வாக்காளர்களிடையே, வாக்காளர் பட்டியல் தொடர்பான விழிப்புணர்வை ஏற்படுத்தும் நிகழ்ச்சியை ஆட்சியர் திருமதி. சிவசௌந்தரவல்லி நேற்று தொடங்கி வைத்தார்.

>>>>><<<<<<

நாகர்கோவிலை அடுத்த குருசடியில் புனித அந்தோணியார் தேவாலய திருவிழா நேற்று கொடியேற்றத்துடன் தொடங்கியது.

>>>>>><<<<<<<<

விளையாட்டுச் செய்திகள்

மகளிர் பிரிமியர் லீக் கிரிக்கெட் போட்டியில், பெங்களூரு அணி 3 விக்கெட் வித்தியாசத்தில் மும்பை அணியை வென்றது.

மும்பையில் நேற்று நடைபெற்ற ஆட்டத்தில், முதலில் விளையாடிய மும்பை அணி நிர்ணயிக்கப்பட்ட 20 ஓவரில் 6 விக்கெட் இழப்புக்கு 154 ரன் எடுத்தது.

155 ரன் எடுத்தால் வெற்றி என்ற இலக்குடன் பின்னர் விளையாடிய பெங்களூரு அணி 20 ஓவரில் 7 விக்கெட் இழப்புக்கு 157 ரன் எடுத்து வெற்றிபெற்றது.

இன்று பிற்பகல் 3 மணிக்கு மும்பையில் நடைபெறவுள்ள ஆட்டத்தில் குஜராத் - உத்தரபிரதேச அணியை எதிர்கொள்கிறது.

இரவு மணி 7.30-க்கு நடைபெறவுள்ள மற்றொரு ஆட்டத்தில் மும்பை அணி - தில்லி அணியை எதிர்த்து விளையாடுகிறது.

>>>>>><<<<<<<<

ஹாக்கி இந்தியா லீக் போட்டியில், நேற்று நடைபெற்ற ஆட்டத்தில் தமிழக அணி - SG Pipers அணியை வென்றது.

ஆட்டநேர இறுதியில் இரு அணிகளும் தலா 4 கோல் அடித்திருந்த நிலையில், வெற்றி தோல்வி முறையை நிர்ணயிக்க பெனால்டி முறை கடைபிடிக்கப்பட்டது.

அதில், தமிழக அணி 5-4 என்ற கோல்கணக்கில் SG Pipers அணியை வென்றது.

>>>>>><<<<<<<<

கபடி சாம்பியன் லீக் போட்டிகள் இம்மாதம் 25-ஆம் தேதி ஹரியானாவில் தொடங்கவுள்ளது.

அடுத்த மாதம் 7ஆம் தேதிவரை நடைபெறவுள்ள இப்போட்டியில் முன்னணி ஹாக்கி அணிகள் பங்கேற்கின்றன.